

بِسْمِ اللَّهِ الرَّحْمَنِ الرَّحِيمِ

وما ارسلناك الا رحمة للعالمين

دو جہاں کی نعمتیں ہیں ان کے خالی ہاتھ میں

مفتی محمد امین
سید محمد رفیع

تقریر

تحریک تبلیغ الاسلام (پیش)

پتہ نمبر بی بی 54، جناح روڈ، کراچی

2622292 فون

اپیل

جو علماء و خطیب حضرات میرے ساتھ تعلق اور محبت رکھتے ہیں ان کی خدمت میں اپیل ہے کہ وہ اس مضمون کو ماہ رمضان المبارک کی ستائیسویں رات اور دیگر محافل میں بیان کریں تا کہ عشق و محبت والوں کا عشق دو بالا ہو۔

باللہ التوفیق

ابوسعید محمد امین غفرلہ

و ما ارسلناك الا رحمة للعالمين

مالک کونین ہیں گو پاس کچھ رکھتے نہیں دو جہاں کی نعمتیں ہیں ان کے خالی ہاتھ میں

بسم الله الرحمن الرحيم

والصلوة والسلام على حبيبہ سید العالمین وعلى آله واصحابہ اجمعین

اما بعد! مورخہ ۱۵ شعبان المعظم ۱۴۳۰ھ رات کو شبِ برأت کے موقع پر میرے لختِ جگر قاری محمد مسعود احمد حسان سلمہ الرحمن درود شریف والی جامع مسجد میں بیان کر رہے تھے۔ انہوں نے دورانِ خطاب مندرجہ بالا شعر مبارک پڑھا۔

مالک کونین ہیں گو پاس کچھ رکھتے نہیں

دو جہاں کی نعمتیں ہیں ان کے خالی ہاتھ میں

یہ شعر سن کر دل مچلنے لگا کہ کاش میری آواز کھل جائے اور میں اس مبارک شعر کو دلائل سے مزین کروں۔ لیکن مجبور تھا کیونکہ بائی پاس یعنی دل کا آپریشن کروایا ہوا ہے جس کی وجہ سے آواز بند ہے آخر کار مایوسی کی حالت میں یہ طے کیا کہ قلم کا سہارا لیا جائے کیونکہ القلم احد اللسانین یعنی قلم بھی ایک زبان ہے جس کے ذریعے مافی الضمیر کا اظہار کیا جاسکتا ہے۔

اقول وبالله التوفيق

لا ریب ہمیں اس حبیب یکتا صلی اللہ تعالیٰ علیہ وسلم کے دست مبارک خالی نظر آتے ہیں لیکن حقیقت میں دونوں جہاں کی نعمتیں ان کے دست کرم میں ہیں۔ چند احادیث مبارکہ سنئے اور ایمان مضبوط کیجئے۔

چھوٹی سی بکری کے دودھ سے گاگریں بھر گئیں

سیدنا حرام بن حراش اپنے والد ماجد سے راوی ہیں کہ جب ہجرت کے دن سید دو عالم رسول اکرم صلی اللہ تعالیٰ علیہ وسلم سیدنا صدیق اکبر اور عامر بن فہیرہ اور عبداللہ لیشی کی معیت میں مدینہ منورہ کی طرف جا رہے تھے آگے ایک خیمہ ام معبد کا آیا اور دیکھا کہ ام معبد خیمہ میں بیٹھی ہیں پوچھا مائی صاحبہ کیا آپ کے پاس گوشت یا کھجوریں ہیں تاکہ ہم خرید لیں ام معبد نے عرض کیا ہمارے ہاں کوئی چیز کھانے کی نہیں ہے تو اچانک رحمت کائنات صلی اللہ تعالیٰ علیہ وسلم کی نظر پڑی کہ ایک چھوٹی سی کمزوری بکری بیٹھی ہے سرکار صلی اللہ تعالیٰ علیہ وسلم نے پوچھا مائی صاحبہ کیا یہ بکری دودھ دیتی ہے اس نے عرض کیا نہیں۔ حبیب خدا صلی اللہ تعالیٰ علیہ وسلم نے فرمایا مائی صاحبہ کیا اجازت ہے ہم اس کا دودھ دوھ لیں وہ بولی میرے ماں باپ قربان اگر یہ دودھ دے تو دوھ لیں یہ سن کر رحمۃ اللعالمین صلی اللہ تعالیٰ علیہ وسلم نے بسم اللہ شریف پڑھ کر اس بکری کے پستانوں پر دست مبارک پھیرا تو اسے دودھ اُتر آیا فرمایا ایک بڑا سا برتن لاؤ جس سے پورا قبیلہ سیر ہو کر دودھ پی لے دودھ دوھا تو وہ گاگر کناروں تک بھر گئی اس دودھ میں سے ام معبد کو پلایا پھر ساتھیوں کو پلایا پھر خود نوش فرمایا پھر دوبارہ دودھ دوھا اور وہ برتن (گاگر) بھر گئی پھر سرکار حبیب خدا صلی اللہ تعالیٰ علیہ وسلم آگے تشریف لے گئے۔ (شرح السنۃ، مشکوٰۃ شریف)

دو جہاں کی نعمتیں ہیں ان کے خالی ہاتھ میں

کیوں نہ ہوں جبکہ خود رحمت والے نبی صلی اللہ تعالیٰ علیہ وسلم کا ارشاد گرامی ہے:

اعطیت خزائن الارض (صحیح بخاری)

اللہ تعالیٰ نے مجھے دنیا بھر کے خزانے عطا کر دیئے ہیں۔

نوٹ..... حضرت ملا جامی رحمۃ اللہ تعالیٰ علیہ نے شواہد النبوة میں فرمایا کہ اس بکری میں ایسی برکت ہوئی کہ وہ خلافت فاروقی تک

دودھ دیتی رہی۔ (والحمد لله رب العالمین)

دو کا کھانا کافی مردوں کو کفایت کر گیا

جب سید العالمین صلی اللہ تعالیٰ علیہ وسلم مکہ مکرمہ سے ہجرت کر کے مدینہ منورہ جلوہ افروز ہوئے اور پھر کرتے کرتے سیدنا ابویوب انصاری صحابی رضی اللہ تعالیٰ عنہ کے گھر تشریف فرما ہوئے انہوں نے صرف (حبیب خدا صلی اللہ تعالیٰ علیہ وسلم اور سیدنا ابوبکر صدیق رضی اللہ تعالیٰ عنہ) کیلئے کھانا پکایا اور حاضر کیا تو اس رحمت والے نبی صلی اللہ تعالیٰ علیہ وسلم نے حضرت ابویوب کو فرمایا انصار کے سرکردہ تیس آدمی بلا لاؤ وہ آئے اور کھانا کھایا پھر فرمایا ساٹھ آدمیوں کو بلاؤ وہ بھی کھا کر چلے گئے اور پھر فرمایا اب نوے آدمیوں کو بلاؤ نوے آدمی آئے اور کھانا کھا کر چلے گئے ایک سو اسی آدمی کھانا کھا کر گئے لیکن کھانا اتنے کا اتنا ہی تھا۔ (بجہ المحافل)

دو جہاں کی نعمتیں ہیں ان کے خالی ہاتھ میں

ان گنت لوگوں کے قرضے ادا کر دیئے لیکن ایک کھجور بھی کم نہ ہوئی

سیدنا جابر صحابی رضی اللہ تعالیٰ عنہ کے والد ماجد جنگ میں شہید ہو گئے اور ان کے سر پر بہت سارے لوگوں کا قرضہ تھا۔ نیز ان کا ایک کھجوروں کا باغ تھا جب کھجوریں پک گئیں اور اُتار لی گئیں تو حضرت جابر نے دیکھا کہ یہ تو کچھ بھی نہیں ہیں میرا شوق تھا کہ بیشک ساری کھجوریں قرضہ میں چلی جائیں خواہ میرے لئے ایک کھجور بھی نہ بچے میں محنت مزدوری کر کے ہمشیرگان کا پیٹ پال لوں گا لیکن قرضہ بہت زیادہ تھا میں بڑا غمگین ہوا پریشانی میں کچھ سمجھ نہیں آتی تھی کہ کیا کروں قرضہ والوں سے بات کی کہ ساری کھجوریں لے لو اور قرضہ معاف کر دو مگر وہ نہ مانے۔ اسی پریشانی کے عالم میں میں اس ذات والا صفات کی خدمت میں حاضر ہو گیا جس کو اللہ تعالیٰ نے سارے جہانوں کیلئے رحمت بنا کر بھیجا ہے عرض کرنے پر فرمایا اے جابر! تو جا کر اپنی کھجوروں کی تین ڈھیریاں بنادے اعلیٰ الگ، درمیانی الگ، ردی الگ، پھر مجھے بتانا اور پھر جب میں تین ڈھیریاں بنا کر حاضر ہوا تو سرکار رحمت کائنات صلی اللہ تعالیٰ علیہ وسلم میرے ساتھ ہو لئے اور جا کر جو اعلیٰ قسم کی کھجوروں کی ڈھیری تھی اس پر جلوہ فرما ہو گئے اور فرمایا اے جابر! جن جن کا قرضہ ہے سب کو بلا لاؤ وہ سب آگئے تو رحمۃ اللعالمین صلی اللہ تعالیٰ علیہ وسلم نے فرمایا اپنا اپنا قرضہ لیتے جاؤ سب نے اپنا پورا پورا قرضہ وصول کر لیا تو سیدنا جابر صحابی فرماتے ہیں:

فسلم اللہ البیادر کلہا وحتى انظر الی البیدر الذی کان علیہ

النبی صلی اللہ تعالیٰ علیہ وسلم کانہا لم تنقص تمرۃ واحدة (صحیح بخاری ۲، مشکوٰۃ شریف)

یعنی اللہ تعالیٰ نے سارے ڈھیروں کو سلامت رکھا حتیٰ کہ میں دیکھنے لگ گیا کہ جس ڈھیر پر رحمت کائنات صلی اللہ تعالیٰ علیہ وسلم جلوہ گر تھے اس میں سے ایک کھجور بھی کم نہیں ہوئی۔

دو جہاں کی نعمتیں ہیں ان کے خالی ہاتھ میں

اللهم صل وسلم وبارک علی الحبيب الذی بعثنه

رحمة اللعالمین وعلی آلہ واصحابہ اجمعین

پانی کے چشمے کا نام بدلنے سے چشمہ کی حقیقت ہی بدل گئی

حبیبِ خدا رحمۃ اللعالمین صلی اللہ تعالیٰ علیہ وسلم جب غزوہ قرد کیلئے لشکر لے کر تشریف لے جا رہے تھے راستہ میں ایک چشمہ آیا جس کا پانی نہایت کڑوا تھا وہاں کے لوگوں سے پوچھا کہ اس چشمہ کا نام کیا ہے عرض کیا گیا اس کا نام بیسان ہے یہ سن کر اللہ تعالیٰ کے پیارے حبیب صلی اللہ تعالیٰ علیہ وسلم نے فرمایا نہیں اس کا نام نعمان ہے تو صرف نام بدلنے سے اس چشمہ کی حقیقت ہی بدل گئی کہ وہ چشمہ ہمیشہ کیلئے میٹھا ہو گیا۔ (شفاء شریف، حجتہ اللہ علی العالمین)

مالک کونین ہیں گو پاس کچھ رکھتے نہیں
دو جہاں کی نعمتیں ہیں ان کے خالی ہاتھ میں

کونین ادھر ہو جاتی ہے جس طرف اشارے ہوتے ہیں

سیدنا بلال صحابی رضی اللہ تعالیٰ عنہ نے فجر کی اذان کہی اور چونکہ سردی بہت زیادہ تھی نمازی مسجد میں نہ آ سکے۔ سرکارِ رحمۃ اللعالمین صلی اللہ تعالیٰ علیہ وسلم تشریف لائے اور دیکھ کر حضرت بلال سے پوچھا نمازی کیوں نہیں آئے؟ حضرت بلال نے عرض کیا حضور سردی بہت زیادہ ہے اس لئے نمازی نہیں آ سکے۔ یہ سن کر سرکارِ صلی اللہ تعالیٰ علیہ وسلم کی زبان مبارک سے یہ دعا نکلی: **اذهب اللہم عنهم البرد** یا اللہ! نمازیوں سے سردی دور کر دے۔ سیدنا بلال فرماتے ہیں: **ولقد رایتمہم یتروحون فی السبحة** میں کیا دیکھتا ہوں کہ نمازی مسجد میں آرہے ہیں اور پکھے کر رہے ہیں۔ (دلائل النبوة، حجتہ اللہ علی العالمین، انصائص الکبریٰ)

محبوبِ خدا کی رحمت کے ہر سمت نظارے ہوتے ہیں
کونین ادھر ہو جاتی ہے جس طرف اشارے ہوتے ہیں

مانگی تھی ایک چیز مل گئیں دو

سردی کا موسم تھا سخت سردی پڑ رہی تھی۔ حیدر کرار باب مدینہ علم شیر خدا رضی اللہ تعالیٰ عنہ دربار رسالت میں حاضر ہو کر عرض گزار ہوئے یا رسول اللہ صلی اللہ تعالیٰ علیہ وسلم! سردی بہت زیادہ لگ رہی ہے۔ یہ سن کر اس رحمت کائنات صلی اللہ تعالیٰ علیہ وسلم کی زبان پاک سے یہ دعا نکلی: **اللهم اكفه الحر والبرد** یا اللہ! پیارے علی سے سردی اور گرمی دور کر دے۔ سردی گرمی ختم ہو گئی۔

سبحان اللہ! مانگی تھی ایک چیز مل گئیں دو چیزیں۔ (مجمع الزوائد، الخصائص الکبریٰ، دلائل النبوة)

دو جہاں کی نعمتیں ہیں ان کے خالی ہاتھ میں

تھوڑا سا کھانا ستر اُسی کھا گئے پھر بھی بچ گیا

سیدنا انس رضی اللہ عنہ نے بیان فرمایا کہ میرے سوتیلے والد حضرت ابوطلمحہ گھر آئے اور میری والدہ ام سلیم سے پوچھا کچھ کھانے کو ہے کیونکہ میں محسوس کر رہا ہوں سرکار کو بھوک لگی ہوئی ہے تو میری والدہ ام سلیم نے کہا کچھ جو کی روٹیاں ہیں وہ روٹیاں نکالیں اور دوپٹے میں لپیٹ کر میری بغل میں دبا کر باقی حصہ دوپٹے کا میری گردن کے گرد لپیٹ دیا (تاکہ روٹیاں راستے میں گر نہ جائیں کیونکہ میں بچہ تھا) اور مجھے فرمایا مسجد میں لے جاؤ اور سرکار نبی مکرم صلی اللہ تعالیٰ علیہ وسلم کی خدمت میں حاضر کرو میں مسجد میں داخل ہوا تو دیکھا کہ کافی صحابہ کرام بھی موجود ہیں میں نے سلام کیا مجھے دیکھ کر فرمایا تجھے ابوطلمحہ نے بھیجا ہے عرض کیا جی ہاں حضور نے پھر فرمایا تجھے کھانا دیکر بھیجا ہے میں نے عرض کیا جی حضور تو سرکار صلی اللہ تعالیٰ علیہ وسلم نے صحابہ کرام علیہم الرضوان سے فرمایا چلو ابوطلمحہ کے گھر چلیں یہ سن کر میں جلدی جلدی گھر آیا اور حضرت ابوطلمحہ سے ماجرا عرض کر دیا وہ گھبرا گئے اور جلدی سے میری والدہ کے ہاں آ کر کہا کیا بنے گا میری والدہ نے بڑے اطمینان سے کہا اللہ و رسولہ اعلم یعنی ہمیں کیا فکر جو لا رہے ہیں انتظام بھی وہی کریں گے۔ یہ سن کر ابوطلمحہ خوش ہو گئے اور آنے والوں کا استقبال کیا اور جب حبیب خدا سید انبیاء صلی اللہ تعالیٰ علیہ وسلم نے گھر میں قدم مبارک رکھا تو فرمایا اے ام سلیم جو کچھ تمہارے پاس ہے وہ لاؤ تو میری والدہ ماجدہ نے وہی جو کی روٹیاں حاضر کیں سرکار نے فرمایا ان کو بھور دو پھر اس میں گھی والا ڈبہ نچوڑا اور وہ مالیدہ بن گیا پھر اس پر سرکار صلی اللہ تعالیٰ علیہ وسلم نے کچھ پڑھا اور فرمایا اے ابوطلمحہ دس آدمیوں کو بلاؤ وہ آ کر کھائیں وہ کھا چکے تو فرمایا دس اور کو بلاؤ، یوں کرتے کرتے ستر اُسی مردوں نے کھانا سیر ہو کر کھایا اور میں (جھک کر دیکھتا تھا کہ کھانا کدھر سے آتا ہے) بعد میں خود شاہ کونین صلی اللہ تعالیٰ علیہ وسلم نے تناول فرمایا اور گھر والوں نے کھایا اور کھانا تبرک چھوڑ کر چلے گئے۔ (دارمی، صحیح مسلم، صحیح بخاری، ترمذی شریف، مشکوٰۃ شریف)

دو جہاں کی نعمتیں ہیں ان کے خالی ہاتھ میں

جب سارے جہانوں کی رحمت ہمارے پاس ہے تو اونٹ کیوں ذبح کریں

سیدنا ابو ہریرہ رضی اللہ عنہ نے بیان فرمایا کہ تبوک کی جنگ بڑی ہی کٹھن تھی حتیٰ کہ راستہ میں توشہ دان خالی ہو گئے بھوک کی شدت تھی صحابہ کرام نے آپس میں مشورہ کیا کہ اجازت لے کر اونٹ ذبح کر کے کھالیں اجازت ہو گئی تو وہ چھریاں نکال کر تیز کرنے لگے اتنے میں حضرت عمر کی نظر پڑی وہ دوڑے اور پوچھا کیا کر رہے ہو؟ ساتھیوں نے کہا کوئی چیز کھانے کی نہیں ہے تو کیا کریں اونٹ ذبح کر کے پکا کر کھا لیتے ہیں فرمایا ذرا ٹھہر جاؤ پھر فاروق اعظم دربار رسالت میں حاضر ہوئے اور عرض گزار ہوئے یا رسول اللہ صلی اللہ تعالیٰ علیہ وسلم! آپ حکم فرمائیں کہ جو کچھ کسی کے پاس ہے وہ لائے اور حضور آپ دعا فرمادیں بس اونٹ ذبح کرنے کی نوبت ہی نہیں آئے گی۔ سن کر فرمایا چلو یوں ہی سہی۔ حضرت عمر رضی اللہ تعالیٰ عنہ نے اعلان کر دیا جو کسی کے پاس کھانے پینے کی چیز ہے لاؤ تو دیکھا کہ کوئی مٹھی بھر کھجوریں لا رہا ہے کوئی روٹی کا ٹکڑا پکڑے آ رہا ہے پھر جو کچھ دسترخوان پر جمع ہوا رحمت کائنات صلی اللہ تعالیٰ علیہ وسلم نے دعا فرمائی پھر حکم دیا کہ پہلے اپنے اپنے توشہ دان بھر لو سب نے توشہ دان بھر لئے پھر فرمایا اب کھاؤ پورے لشکر نے سیر ہو کر کھا لیا تو کھانا پھر بھی بچ گیا۔ (ترمذی شریف، مستدرک شریف، مشکوٰۃ شریف)

نیز اسی حدیث پاک کو حاکم اور ذہبی نے صحیح قرار دیا ہے۔

دو جہاں کی نعمتیں ہیں ان کے خالی ہاتھ میں

ایک پیالہ پانی کا پندرہ سو نے پیا اونٹوں نے پیا توشہ دان بھر لئے

تو پانی اتنے کا اتنا ہی تھا

جب رسول اکرم شفیع اعظم صلی اللہ تعالیٰ علیہ وسلم لشکر لے کر مکہ مکرمہ کی طرف روانہ ہوئے اور حدیبیہ کے مقام پر پڑاؤ کیا کنوئیں میں تھوڑا سا پانی تھا وہ ختم ہو گیا سیدنا جابر صحابی رضی اللہ تعالیٰ عنہ نے فرمایا کہ پانی کا صرف ایک پیالہ تھا سرکار نبی اکرم صلی اللہ تعالیٰ علیہ وسلم نے اس سے وضو کیا تو لشکر والے سرکار کی طرف متوجہ ہو کر عرض گزار ہوئے یا رسول اللہ صلی اللہ تعالیٰ علیہ وسلم! پانی صرف اتنا ہی ہے ہم کہاں سے وضو کریں اور کہاں سے پیئیں۔ یہ سن کر نبی رحمت صلی اللہ تعالیٰ علیہ وسلم نے اپنا ہاتھ مبارک اس پیالے میں رکھ دیا تو پانی نے جوش مارنا شروع کر دیا اور انگلیوں مبارکہ کے درمیان سے یوں پانی ٹکنا شروع ہوا جیسے چشمے بہہ رہے ہیں حتیٰ کہ سب نے پانی پیا، وضو کیا، اونٹوں نے پانی پیا، پانی ختم ہوتا ہی نہیں تھا۔ یہ سن کر کسی نے حضرت جابر سے سوال کیا کہ تم لشکر والے کتنے تھے تو حضرت جابر رضی اللہ عنہ نے فرمایا اگر ہم لاکھ بھی ہوتے تو پانی ختم نہ ہوتا مگر تھے ہم صرف پندرہ سو۔ (بخاری شریف، مشکوٰۃ شریف)

دو جہاں کی نعمتیں ہیں ان کے خالی ہاتھ میں

نوٹ..... کچھ وہ لوگ **فی قلوبہم من مرض** جن کے دلوں میں بغض و نفاق کی بیماری ہے وہ اہلسنت پر الزام لگاتے ہیں کہ تم نبی کی شان میں مبالغہ کرتے ہو تو ایسے لوگ بتائیں کہ سیدنا جابر صحابی کا یہ فرمان کہ اگر ہم لاکھ بھی ہوتے تو پانی ختم نہ ہوتا مگر تھے ہم پندرہ سو کیا یہ مبالغہ میں آئے گا یا نہیں، وضاحت کریں یا توبہ کر کے نیاز مند بن کر جنت حاصل کریں۔